



22.05.2024

### தலைப்புச் செய்திகள்

1. மக்களவைக்கு 6-வது கட்டமாக வரும் சனிக்கிழமை நடைபெறும் தேர்தலுக்கான பிரச்சாரம் விறுவிறுப்படைந்துள்ளது
2. உலக பொருளாதார அமைப்பின் 2024-ம் ஆண்டிற்கான சுற்றுலா மேம்பாட்டு குறியீட்டு தரவரிசை பட்டியலில் இந்தியா 39-வது இடத்திற்கு முன்னேறியுள்ளது.
3. மயிலாடுதுறை மாவட்டம் குத்தாலம் பகுதியில் எட்டு எண்ணெய் கிணறுகளில் மராமத்து பணிகள் மேற்கொள்ளப்பட உள்ளதாக முடிபேண நிறுவனம் அறிவித்துள்ளது.
4. தென்மேற்கு வங்க கடலில் குறைந்த காற்றழுத்த தாழ்வு பகுதி இன்று உருவானதாக சென்னை வானிலை ஆய்வுமையம் தெரிவித்துள்ளது.
5. பிரான்ஸில் நடைபெறும் சர்வதேச டென்னிஸ் ஆடவர் இரட்டையர் காலிறுதியில் யூகிபாம்ரி, ஆலிவெட்டி இணை இன்று களமிறங்குகிறது.

### இனி விரிவான செய்திகள்

#### பிரச்சாரம்

மக்களவைக்கு 6-வது கட்டமாக வரும் சனிக்கிழமை நடைபெறும் தேர்தலுக்கான பிரச்சாரம் நாளை முடிவடைவதால், அரசியல் தலைவர்கள் உச்சக்கட்ட பரப்புரையில் ஈடுபட்டுள்ளனர்.

உத்தரபிரதேசத்தில் பஸ்தி மக்களவை தொகுதியில் வாகன பேரணி மற்றும் பொதுக் கூட்டங்களில் பங்கேற்று வாக்குசேகரித்த பி.ஜே.பி. மூத்த தலைவரும் பிரதமருமான திரு. நரேந்திரமோடி கடந்த 10 ஆண்டுகளில் தேசிய ஜனநாயக கூட்டணி அரசின் சாதனைகளுக்கு மக்கள் தெரிவிக்கும் ஆதரவை பிரச்சார கூட்டங்களில் தாம் கண்ணோக்குவதாக குறிப்பிட்டார்.

காங்கிரஸ் கட்சி மூத்த தலைவர் திரு. ராகுல்காந்தி தமது சமூக வலைதளப்பதிவில் பி.ஜே.பி. ஆட்சியில் நிலக்கரி ஊழல் நடைபெற்றுள்ளதாக குற்றம் சாட்டியுள்ளார்.

மத்திய அரசு முகமைகள் இதுதொடர்பாக அமைதி காப்பதாகவும் அவர் குறைகூறியுள்ளார்.

சமாஜ்வாடி கட்சித்தலைவர் திரு. அகிலேஷ் யாதவ் உத்திரபிரதேசம் அசம்கர் மாவட்டத்திலும்,

பகுஜன் சமாஜ் கட்சி தலைவர் செல்வி மாயாவதி சுல்தான்பூரிலும் இன்று பரப்புரையில் ஈடுபடுகின்றனர்.

பீஹாரில் 8 தொகுதிகள், ஹரியானா 10, ஜார்கண்ட் 4, ஒடிசா 6, உத்திரபிரதேசம் 14, மேற்குவங்கம் 8, டெல்லி 7 தொகுதிகள் என மொத்தம் 57 மக்களவை தொகுதிகளுக்கு இந்த வாக்குப்பதிவு நடைபெறுகிறது.

□□□□□□

பட்டியல்

உலக பொருளாதார அமைப்பின் 2024-ம் ஆண்டிற்கான பயணம் மற்றும் சுற்றுலா மேம்பாட்டு குறியீட்டு தரவரிசை பட்டியலில் இந்தியா 39-வது இடத்திற்கு முன்னேறியுள்ளது.

தெற்காசிய குறைந்த, நடுத்தர வருவாய், பொருளாதார நாடுகளின் பட்டியலிலும் இந்தியா முதன்மையான இடத்தை பிடித்துள்ளது

2021-ம் ஆண்டு வெளியிடப்பட்ட இந்த குறியீட்டு பட்டியலில் இந்தியா 54-வது இடத்தில் இருந்த நிலையில் தற்போது 39-வது இடத்தை எட்டியிருப்பது குறிப்பிடத்தக்கது.

உலகளாவிய சுற்றுலா மேம்பாடு நாடுகளில் இந்தியா முன்னேற்றப் பாதையில் செல்வதையே இது பறைசாற்றுகிறது.

119 நாடுகளை உள்ளடக்கி நடைபெற்ற இந்த ஆய்வு குறியீட்டு பட்டியலில் அமெரிக்கா முதலிடத்தில் உள்ளது.

□□□□□□

ஈரான் அதிபர்

குடியரசு துணைத்தலைவர் திரு. ஜகதீப் தன்கர் இன்று ஈரான் தலைநகர் டெஹ்ரானுக்கு இன்று செல்கிறார்.

ஹெலிகாப்டர் விபத்தில் உயிரிழந்த மறைந்த ஈரான் அதிபர் இப்ராஹீம் ரைசி மற்றும் வெளியுறவு அமைச்சர் ஹோசைன் அமிர் ஆகியோரின் மறைவிற்கு அவர் நேரில் இரங்கல் தெரிவிக்கிறார்.

இறுதிச்சடங்கு நாளை மஷாத்தில் நடைபெறும் என தெரிவிக்கப்பட்டுள்ளது.

□□□□□□

நீதிபதி மகாதேவன்

சென்னை உயர்நீதிமன்ற பொறுப்பு நீதிபதியாக மூத்த நீதிபதி ஆர்.மகாதேவனை நியமித்து குடியரசு தலைவர் திருமதி. திரௌபதி முர்மு உத்தரவு பிறப்பித்துள்ளார்.

தற்போதைய தலைமை நீதிபதி கங்கா பூர்வாலா நாளை ஓய்வுபெறுவதை அடுத்து இந்நடவடிக்கை.

நீதிபதி மகாதேவன் நாளைமறுநாள் பொறுப்பு தலைமை நீதிபதியாக பதவியேற்கவுள்ளார்.

அவர் கடந்த 2013-ம் ஆண்டு சென்னை உயர்நீதிமன்ற நீதிபதியாக நியமனம் செய்யப்பட்டார்.

□□□□□□

தினேஷ் கே. திரிபாதி

தேச நலனை கருத்தில் கொண்டு எவ்வித சவாலையும் எதிர்கொள்ள கடற்படை தயார் நிலையில் உள்ளதாக இதன் தலைவர் அட்மிரல் தினேஷ் கே. திரிபாதி தெரிவித்துள்ளார்.

புதுதில்லியில் நிகழ்ச்சி ஒன்றில் உரையாற்றிய அவர், சுயசார்பு பாரத கொள்கையில் இந்திய கடற்படை அர்ப்பணிப்புடன் திகழ்வதாக குறிப்பிட்டார்.

கடல்சார்ந்த சவால்களை எதிர்கொள்ள நவீன தொழில்நுட்பங்களின் பயன்பாட்டை அவர் வலியுறுத்தினார்.

□□□□□□

முடிபேன

மயிலாடுதுறை மாவட்டம் குத்தாலம் பகுதியில்  
8 எண்ணெய் கிணறுகளில் மராமத்து பணிகள் மேற்கொள்ளப்பட இருப்பதாக  
எண்ணெய் இயற்கை எரிவாயு கழகத்தின் உற்பத்தி பிரிவு தலைவர் திரு. மாறன்  
தெரிவித்திருக்கிறார்.

மயிலாடுதுறையில் இன்று செய்தியாளர்களிடம் பேசியஅவர், இந்த மராமத்து  
பணி குறித்த தவறான புரிதலால், சில அமைப்பினர் போராட்டம் நடத்துவதாக  
கவலை தெரிவித்தார்.

இப்பணிகள் மாசு கட்டுப்பாட்டு வாரிய சட்ட விதிமுறைகளுக்கு உட்பட்டே  
நடைபெறும் என்றும் அவர் குறிப்பிட்டார்.

மராமத்து என்ற பெயரில் பெரிய திட்டங்களை நடைமுறைப்படுத்துவதற்கு  
சாத்தியம் இல்லை என்றும் அவர் தெளிவுபடுத்தி உள்ளார்.

□□□□□□

பல்லுயிர் பெருக்க தினம்

சர்வதேச பல்லுயிர் பெருக்க தினம் இன்று கடைபிடிக்கப்படுகிறது.

“திட்டத்தின் ஒருபகுதியாக திகழவேண்டும்” என்பதே இந்த ஆண்டின்  
கருப்பொருளாகும்.

மிகப்பெரிய உயிரினங்கள் முதல் கண்ணுக்கு தெரியாத நுண்ணுயிரிகள் வரை  
அனைத்தும் ஒன்றை ஒன்று சார்ந்து வாழ்வதை எடுத்துரைக்கும் வகையிலும்,  
அதனை பாதுகாப்பது தொடர்பான விழிப்புணர்வை ஏற்படுத்துவதை நோக்கமாக  
கொண்டும் இத்தினம் கொண்டாடப்படுகிறது.

சர்வதேச அளவில் பல்வேறு விழிப்புணர்வு நிகழ்ச்சிகளும், போட்டிகளும்  
நடைபெறுகின்றன.

□□□□□□

வானிலை

வங்க கடலில் குறைந்த காற்றழுத்த தாழ்வு பகுதி இன்று அதிகாலை  
உருவானதாக சென்னை வானிலை ஆய்வுமையம் தெரிவித்துள்ளது.

இது வடகிழக்கு திசையில் நகர்ந்து நாளைமறுநாள் காற்றழுத்த தாழ்வு  
மண்டலமாக வலுவடையகூடும் என்றும் இம்மையம் கூறியுள்ளது.

வளிமண்டல மேலடுக்கு சுழற்சி காரணமாக நீலகிரி, கோவை, திருப்பூர், தேனி மாவட்டங்களில் இன்று கன, மிக கனமழை பெய்யக்கூடும் என்று தெரிவிக்கப்பட்டுள்ளது.

திண்டுக்கல், மதுரை, விருதுநகர், தென்காசி, திருநெல்வேலி கன்னியாகுமரி, புதுக்கோட்டை, தஞ்சை, திருவாரூர், நாகை, மயிலாடுதுறை, கடலூர், கள்ளக்குறிச்சி, சேலம், ஈரோடு, தர்மபுரி, கரூர், திருச்சி, அரியலூர், பெரம்பலூர், நாமக்கல் மாவட்டங்களில் நாளை மிக கனமழை பெய்யக்கூடும் என்றும் வானிலை ஆய்வுமையம் தெரிவித்துள்ளது.

இந்நிலையில் சென்னை புறநகர் பகுதிகளான ஆலந்தூர், விமான நிலையம், பல்லாவரம், குரோம்பேட்டை, தாம்பரம், சேலையூர், வண்டலூர் மற்றும் சுற்றுவட்டாரப் பகுதிகளில் தற்போது பரவலாக மழை பெய்து வருகிறது.

□□□□□□

பொதுப்பணித்துறை

சென்னை கீழ்ப்பாக்கம் மனநல காப்பக வளாகத்தில் மனநல மற்றும் நரம்பியல் நிலையத்திற்கு 35 கோடி ரூபாய் மதிப்பீட்டில் நடைபெற்று வரும் பணிகள் முடிவடைந்து விரைவில் பயன்பாட்டிற்கு வரவுள்ளதாக பொதுப்பணித்துறை தெரிவித்துள்ளது.

□□□□□□

கோடை விழா

சேலம் மாவட்டம் ஏற்காட்டில் 47வது கோடை விழா மற்றும் மலர் கண்காட்சி இன்று தொடங்கியது.

மாநில வேளாண் மற்றும் உழவர் நலத்துறையின் முதன்மை செயலாளர் செல்வி அபூர்வா இதனை தொடங்கி வைத்ததாக எமது செய்தியாளர் தெரிவிக்கிறார்.

.. வாய்ஸ் ..

□□□□□□

வைகை அணை

வைகை அணையிலிருந்து மதுரை மாவட்ட பூர்வாங்க பாசனத்திற்காக 400 கனஅடி தண்ணீர் இன்று திறக்கப்பட்டுள்ளது.

வரும் 26-ம் தேதிவரை 209 மில்லியன் கனஅடி வீதம் தண்ணீர் விடுவிக்கப்படும்.

இதன்மூலம் 6 ஆயிரத்து 5 ஏக்கர் நிலங்கள் பாசனவசதி பெறும்.

தேனி, திண்டுக்கல், மதுரை மாவட்டங்களிலுள்ள வைகை ஆற்றின் கரையோர பகுதிகளில் வசிக்கும் மக்கள் பாதுகாப்பாக இருக்குமாறு அறிவுறுத்தப்பட்டுள்ளனர்.

திருநெல்வேலி மாவட்டம் மணிமுத்தாறு அருவியில் நீர்வரத்து குறைந்துள்ளதால் சுற்றுலா பயணிகள் இன்றுமுதல் அனுமதிக்கப்பட்டுள்ளனர்.

இருப்பினும் மாஞ்சோலை பகுதிக்கு சூழல் சுற்றுலா செல்ல தடை நீடிக்கிறது

□□□□□□

நாமக்கல்

நாமக்கல் கொல்லிமலை ஆகாய கங்கை நீர்வீழ்ச்சி, மாசிலா அருவி உள்ளிட்ட சுற்றுலா தளங்களுக்கு பொதுமக்கள் செல்லவதற்கான தடை தொடர்ந்து நீடிப்பதாக எமது செய்தியாளர் தெரிவிக்கிறார்.

.. வாய்ஸ் ..

□□□□□□

இருவரி

திருச்சி மாவட்ட ஆட்சித்தலைவர் அலுவலகத்தில் தொழில்முனைவோர் மேம்பாடு மற்றும் புத்தாக்க நிறுவனம் நடத்தும் ஓராண்டு தொழில்முனைவோர் சான்றிதழ் படிப்பின் அறிமுக நிகழ்வு இன்று நடைபெறுகிறது.

இதில் ஆட்சித்தலைவர் திரு. மா.பிரதீப்குமார், அரசின் கூடுதல் தலைமை செயலாளர் திரு. உமாசங்கர் உள்ளிட்டோர் பங்கேற்கவுள்ளனர்.

தஞ்சை மருத்துவக்கல்லூரி மருத்துவமனையில் முதன்முறையாக நுரையீரல் மருத்துவ பிரிவில் அதிநவீன மூச்சுக்குழாய் உள்ளீடுக்கி கருவியும், உறக்க ஆய்வகமும் தொடங்கப்பட்டுள்ளது.

குறட்டையால் உடலில் ஏற்படும் மாற்றம், ஆக்ஸிஜன் அளவு குறைதல், இதயத்தில் ஏற்படும் மாறுபாடு உள்ளிட்டவற்றை பதிவு செய்து சிகிச்சை வழங்க இந்த ஆய்வகம் வழிகோலும்.

விருதுநகர் ரயில் நிலையத்தில் பனாரஸ் கன்னியாகுமரி இடையேயான காசி தமிழ்சங்கமம் விரைவு ரயிலில், ரயில்வே பாதுகாப்பு படையினர் நடத்திய

சோதனையில் இரண்டரை கிலோ போதைபொருள் இன்று பறிமுதல் செய்யப்பட்டுள்ளது.

இதுதொடர்பாக ஒருவர் கைது செய்யப்பட்டுள்ளார்

திருப்பூர் மாவட்டம் உடுமலை அமராவதி வனப்பகுதி வழியே செல்லும் மூன்று சாலையில் யானைகள் நடமாட்டம் உள்ளதால் சுற்றுலா பயணிகள் அப்பகுதிகளில் வாகனங்களை நிறுத்த வேண்டாம் என்றும், புகைப்படங்கள் எடுப்பதை தவிர்க்குமாறும் வனத்துறை அறிவுறுத்தி உள்ளது.

□□□□□□

கல்லூரி கனவு

நாமக்கல் மாவட்டம் ஏ.கே. சமுத்திரத்தில் உள்ள தனியார் கல்வி நிறுவனத்தில் ஆதிதிராவிடர் மற்றும் பழங்குடியினர் நலத்துறை மாணாக்கரின் உயர்கல்வி வழிகாட்டல் கல்லூரி கனவு நிகழ்ச்சி, ஆட்சித்தலைவர் டாக்டர் உமா தலைமையில் இன்று நடைபெற்றது.

இந்நிகழ்ச்சியில் பல்துறை நிபுணர்களும், கல்வியாளர்களும், கல்வி வாய்ப்புகள் குறித்து எடுத்துரைத்தனர்.

□□□□□□

வைகாசி விசாக திருவிழா

வைகாசி விசாக திருவிழா தமிழகத்தின் பல்வேறு ஆலயங்களில் இன்று வெகுவிரிமையாக கொண்டாடப்படுகிறது.

மதுரை திருப்பரங்குன்றம் அருள்மிகு சுப்ரமணிய சுவாமி திருக்கோவிலில் வைகாசி விசாக உற்சவம் இன்று சிறப்பாக நடைபெற்றதாக எமது செய்தியாளர் தெரிவிக்கிறார்.

.. வாய்ஸ் மதுரை ரகுராஜா ..

பழனி அருள்மிகு தண்டாயுதபாணி சுவாமி திருக்கோவில், கன்னியாகுமரி அருள்மிகு பகவதி அம்மன் திருக்கோவில்களில் வைகாசி விசாக திருவிழாவின் முக்கிய நிகழ்வான தேரோட்டம் இன்று நடைபெற்றது.

ஏராளமான பக்தர்கள் வடம்பிடித்து தேரோட்டத்தை தொடங்கி வைத்தனர்.

□□□□□□

டென்னிஸ்

பிரான்ஸில் நடைபெறும் சர்வதேச டென்னிஸ் போட்டியின் ஆடவர் இரட்டையர் காலிறுதியில் யூகிபாம்ரி, பிரான்சின் ஆலிவெட்டி இணை - நெதர்லாந்து இணையை இன்று எதிர்கொள்கிறது.

□□□□□□

கிரிக்கெட்

ஐ.பி.எல் 20-20 கிரிக்கெட் போட்டியின் எலிமினேட்டர் ஆட்டத்தில் அஹமதாபாத்தில் இன்றிரவு ஏழரை மணிக்கு ராஜஸ்தான் ராயல்ஸ் - ராயல் சேலஞ்சர்ஸ் பெங்களூருவை எதிர்கொள்கிறது.

இதில் வெற்றிபெறும் அணி நாளையாள் சென்னையில் நடைபெறும் ஆட்டத்தில் சன் ரைசர்ஸ் ஹைதராபாத்தை எதிர்கொள்ளும்.

இப்போட்டியில் வெற்றிபெறும் அணி ஞாயிற்றுக்கிழமை நடைபெறும் இறுதிபோட்டியில் கொல்கத்தா ரைட் ரைடர்ஸை எதிர்கொள்ளும்.

□□□□□□

இத்துடன் இந்த செய்தியறிக்கை முடிவடைந்தது